

Ngaahi Fokotu'u 'Aonga ki he Kau Taki Lakanga Fakataula'eiki

FOUNGA KE FAKALAKALAKA AI 'A E NGĀUE FAKAFAIFEKAU TOKONÍ

Na'e fakahā 'e he Kau Palesitenisī 'Uluakí 'a e ngaahi me'á ni 'i he'enau tohi ki he kau takí mo e kāingalotú 'i Nōvema 2018:

Ko e ngāue fakafaifekau tokoní ko ha foaki ia 'oku tali lelei 'e he 'Eiki 'i he taimi 'oku 'ikai lava ai ha ngāue fakafaifekau malangá. Ko ia ai, ko hono tala ko ia ko e ngāue fakafaifekau malangá ko ha "ngāue fakafaifekau mo'oni", "ngāue fakafaifekau angamaheni", pe "ngāue fakafaifekau tukufakaholó" 'oku hala ia pea 'oku totonu ke fakamama'o mei ai. 'Oku fakafongā 'e he kau faifekau kotoa pē 'a e 'Eiki mo fakahoko 'a 'Ene ngāué.

Kuo 'ilo'i ha ngaahi fokotu'u 'aonga lahi ke tokoni ki he polokalama ngāue fakafaifekau tokoní ke hokohoko atu hono tali lelei e vīsone 'a e Kau Palesitenisī 'Uluakí. Ko e tefito'i me'a 'oku fakatokanga'i 'oku fakalalakaka 'a e ngāué pea liliu lelei taha 'a e anga 'o e fengāue'akí 'i he taimi 'oku tokanga taha ai 'a e kau taki lakanga fakataula'eiki (kau ai 'a e Kau Fitungofulu Faka'ēliá, kau palesiteni fakasiteiki mo fakavahefonuá, mo e kau pīsopé mo e palesiteni fakakoló) ki he ngaahi fakahinohino ko 'eni:

- a. Toutou lea 'aki mo tohi fakahangatonu 'o poupou'i 'a e polokalama ngāue fakafaifekau tokoní.
- b. Toutou lea 'aki mo tohi fakahangatonu 'o poupou'i 'a e ongomātu'a taki ngāue fakafaifekau tokoní.
- c. Poupou'i 'a e kau palesiteni fakasiteiki mo fakavahefonuá, kau pīsopé mo e kau palesiteni fakakoló, pea mo e ngaahi fakataha alēlea fakauōtí mo fakasiteiki ke nau fakataha ma'u pē mo ngāue mo e kau taki ngāue fakafaifekau tokoní.
- d. Fakaafe'i 'a e kau taki ngāue fakafaifekau tokoní ke nau fakataha mo honau siteiki pe vahefonuá, uōtí pe koló, pea mo e ngaahi fakataha alēlea fakafekau'aki.
- e. Fakaafe'i 'a e kau taki ngāue fakafaifekau tokoní ke nau lea 'i he ngaahi konifelenisi fakasiteiki, ngaahi houlotu sākalamēnití, ngaahi fakataha he Sāpate nimá, 'o fai pehē atu ai pē.
- f. Fakaafe'i 'a e kau taki ngāue fakafaifekau tokoní ke nau fakataha mo e kau palesitenisī 'o e Fine'ofá.
- g. Fokotu'u ha 'ātakai 'e tu'unga tatau ai 'a e kau faifekau ngāue tokoní mo e kau faifekau malangá.
- h. 'Oku feongoongoi 'a e kau palesiteni fakasiteiki mo e taki ngāue fakafaifekau fakalotofonuá kimu'a pea toki 'osi mai ha faifekau 'oku foki vave mai ki 'api.
- i. 'Oku kei hokohoko atu pē 'a e fatongia fakalotu 'o e kau palesiteni fakasiteiki ki he kau faifekau ngāue tokoni 'oku ngāue mei honau siteiki. 'E ala tokoni 'a hono fokotu'u ha vā fetu'utaki vāofi, 'aonga, mo tokanga 'i he vaha'a 'o e palesiteni fakasiteiki pea mo e faifekau ngāue tokoní ke ongo'i 'e he faifekau 'oku fakahoungā'i tatau ia 'e he 'Eiki. Kuo kole mai 'e he Kau Palesitenisī 'Uluakí ke fakataha tu'o taha pe lahi ange 'a e kau faifekau mo honau taki faka-Siasí 'i he kuata takitaha. 'I he 2019, ko e peseti pē 'e 56 'o e kau faifekau ngāue tokoní na'a nau ma'u e faingamālie ko 'eni.

